

Il-bedbut huwa strument muzikali li sa ftit snin ilu kulhadd kien jaf x'inh. It-tfal kont tarahom jigru mat-toroq jew ma' l-ghelieqi jedhew idoqqu xi bedbut li jkun ghamlilhom missierhom jew li jkunu ghamlu huma stess. Biex taghmel din is-suffara ckejkna m'ghandekx bzonn xi gherf kbir, izda illum ftit issib nies li ghadhom jafu x'inh il-bedbut, u wisq inqas li jafu jaghmlulek l-istrument.

Il-materjal li minnu jsir il-bedbut: Il-bdiebet jistghu jsiru minn diversi materjali. L-izjed antiki aktarx huma daww maghmula minn hxejjex komuni. Jekk inharsu lejn incizjoni (Fig.1) li dehret fl-1723 fil-*Gabinetto Armonico* ta' Filippo Bonanni,¹ naraw tfal jonfhu go sfafar maghmulin minn zkuk tal-qasab (bit-Taljan *zampogne*). Ftit snin biss wara li dehret fl-Italja din l-incizjoni, insibu li l-Ghawdx Kanonku Agius de Soldanis iddiskriva l-bedbut tal-gzejjer taghna hekk:

Betbut - cifoletto, in Roma Zampogna. Formato dalla canna del grano da due parti aperto con un taglio per aria da un canto indifussato viene da ragazzi.
(sic.- Diz. 72 v)²

Il-kelma *cifoletto* gejjja minn *ciufolo*, izjed maghruf bhala *zufolo*, li, bhal hafna ismijiet ta' strumenti ohra, ghandu sinifikati differenti. Hawnhekk *cifoletto* tfisser sempliciment suffara zghira. De Soldanis jghidilna li kienu jaghmlu bedbut minn *canna del grano*, jigifieri minn zokk tal-qamh.

M. A. Vassalli fil-*Lexicon* tal-1796,³ jiddiskrivi *batbut* bhala *instrumentum musicale rusticum et simplex, quod fit ex calamo avanae, arundiins, etc.* Hawn jghidilna li l-bedbut kien maghmul mill-hafur u mill-qasab, fost hxejjex ohra.

Fil-*Vocabolario* (anonimu) li hareg fl-1853⁴ l-awtur jiddeskrivi l-istrument bhala *samponietta di avena, reed pipe*. Jerga' jsemmilna li dan l-istrument zghir kien maghmul mill-hafur. Hawn Malta ghandna zewg tipi ta' hafur, wiehed zghir u l-iehor kbir. Il-hafur iz-zghir huwa rqiq u fragli wisq, izda, jekk ikun imdaqqas, ikollu zokk b'sahhtu bizzejjed biex taghmel minnu l-istrument ckejken.

Nafu li strument ieher tat-tfal kien isir mill-bont tal-basal⁵ li f'Awissu jkun niexef sew u jsir iebes u sod. Missirijietna kienu jaghmlu xaqq bil-mus fin-nofs tal-bont u

jaghmluh tip ta' gugarell ghat-tfal. Dawn kienu jżarżru fih kemm jifilhu u jarmuh meta jixbghu minnu. Dan l-istrument ukoll, hafna nies isejhulu bedbut (Fig.2).

Jekk inharsu ftit iżjed fid-dettall lejn dak li nkiteb u dak li jinghad fuq il-bedbut, nibdew nindunaw minnufih, li l-kelma bedbut kienet u ghadha tfisser diversi tipi ta' sfafar maghmulin mill-hxejjex. Insibu li biċċa huma miftuhin minn żewġ naħat, u oħrajn minn naha waħda biss. U biċċa għandhom xaq q f'żaqhom u oħrajn għandhom ilsien. Dawn, minkejja li huma ta' għamla differenti, kollha jissejhu bl-istess isem ta' bedbut, u m'għandniex nistaghgħbu jekk insibu li hemm isem wiehed għal strumenti differenti u għe li wkoll hafna ismijiet għall-istess strument, għax f'pajjiżi oħra wkoll ta' spiss jiġri hekk fi strumenti popolari.

Skond De Soldanis, zokk tal-qamh miftuh minn żewġ naħat li jaqtghulu qasma, jissejjah bedbut. Ahna nafu li dan l-istrument u l-bont tal-basal, li huma t-tnejn miftuhin minn żewġ naħat, huma totalment differenti minn daww l-istrumenti li huma miftuhin minn naha waħda biss. Zokk li jkun miftuh minn naha u magħluq minn naha oħra, u li f'tulu jinqata' lsien li jperper u jivvibra meta tonfoħ, huwa bedbut li bl-Ingliż jissejjah *single reed* jew *single beating reed*. Dan l-istrument ċkejkien kapaċi jipproduċi nota ċara u mhux iżarżar biss kif jagħmlu whud mill-istrumenti tat-tfal maghmulin mill-hxejjex.

Jekk inharsu lejn iż-zokk tal-qamh li semma De Soldanis, insibu li għandu għadd ta' għoqod fih, u allura minnu huwa possibbli li jinqatghu mhux biss strumenti b'żewġ naħat miftuhin, iżda wkoll strumenti fejn naha tkun magħluqa u oħra miftuha (Fig. 3). L-istess insibu fil-hafur li jissemma minn Vassalli, iżda dan ikollu għoqda waħda biss innaha t'isfel (Fig. 4). Kull fejn hemm għoqda jew għaksa, jista' jinqata' t-tip ta' bedbut b'naha magħluqa u l-oħra miftuha. Din l-għamla ta' bedbut hija l-aktar interessanti għalina għax insibu li għandha importanza kbira fi strumenti mużikali aktar komplessi.

Kif isir il-bedbut tal-qasab: Bla dubju, il-qasab (*Arundo donax*), huwa l-iżjed materjal b'saħħtu li minnu jistgħu jsiru l-bdiebet (*single reed*). Il-qasab ma jridx ikun oħxon wisq, għax iżjed ma jkun oħxon inqas jippermetti vibrazzjonijiet. L-aħjar bdiebet isiru minn qasab ta' minn seba' sa għaxar millimetri dijametru li jkollhom il-qoxra tal-qasba rqiqa u t-toqba (*bore*) wiesgħa. Il-bedbut jista' jinqata' u jsir dak il-hin stess minn qasba friska, speċjalment meta jsir biex jintuża mit-tfal li jgawdu għal ftit u jarmuh. Iżda

jekk il-bedbut se jsir għal xi skop iehor, bħal ngħidu ahna parti minn strument iehor, il-qasab għandu jinqata' u jitnixxef sewwa qabel jinbeda x-xogħol fuqu. Huwa ahjar jekk dan il-qasab ma jitnixxifx fix-xemx għax jinħataf, ⁶ u ma jkunx tajjeb ħafna għall-bdiebet.

Nibdew billi naqtgħu l-qasba kemm kemm 'il fuq mill-ghoqda, u xi seba' ċentimetri iżjed 'l isfel mill-ghoqda. B'hekk ikollna biċċa qasba twila xi 7.5 ċentimetri magħluqa bl-ghoqda minn naha waħda u miftuħa mill-oħra (ara Fig. 5a u 6a).

Go din il-qasba jinqata' lsien jew, kif ngħidu, "bieba". Hemm żewġ modi kif tista' tinqata' din il-bieba; jew tibda min-naha ta' l-ghoqda u taqta' 'l isfel biex naghmlu dik li teknikament tissejjah *down-cut reed* (Fig. 5), jew tibda min-naha l-oħra u taqta' lejn l-ghoqda biex naghmlu dik li tissejjah *up-cut reed* (Fig. 6). Mill-istharriġ li għamilt jien jidher li, f' Malta, l-aktar magħrufa aktarx kienet dik maqtugħa 'l isfel, għalkemm kien hawn ukoll xi waħdiet minn dik maqtugħa 'l fuq. Naraw ftit kif isiru dawn il-bdiebet.

(a) Bedbut maqtugħ l-isfel: Dan isir billi, b'xafra li taqta' sewwa, naghmlu qasma mimduda fil-wesgħa tal-qasba ftit 'l isfel mill-ghaksa jew għoqda (ara Fig. 5b). Din trid tkun fonda l-ħxuna kollha tal-qasba u twila xi nofs ċentimetru. Imbagħad, minn kull tarf tal-qasma mimduda, innizzlu xaqq miexi 'l isfel u fond sa gewwa biex noholqu l-bieba (Fig. 5c). B'hekk, il-bedbut, bil-bieba maqtugħa 'l isfel, teknikament ikun lest. Dan jindaqq billi ddahħal f'halqek l-istrument min-naha ta' l-ghoqda sat-tarf tal-bieba u tonfoħ fih. Li jiġri hu li, meta tonfoħ, il-bieba tibda timmolla u tirtogħod bil-vibrazzjonijiet u tipproduċi nota ċara. Izda spiss jirriżulta li, tonfoħ kemm tonfoħ, issib li l-bedbut ma jdoqqx. F'dan il-każ il-bieba jkollha bżonn jew li titraqqaq ftit bil-mus biex tkun iżjed flessibbli, jew tingibed kemxejn 'il barra b'ħafna attenzjoni biex ma tinqasamx. Bi ftit logħob, fl-aħħar il-bedbut għandu jiġi jdoqq.

(b) Bedbut maqtugħ il fuq: Biex naqtgħu bedbut li se jkun *up-cut*, (Fig. 6) il-qasma naghmluha xi 3.5 ċentimetri iżjed 'l isfel mill-ghoqda (Fig. 6b) u minflok ma naqtgħu 'l isfel bil-mus, nitilgħu lejn l-ghoqda biex il-bieba tigi thares in-naha l-oħra (Fig. 6c). Din xorta trid tiddahħal kollha fil-halq sa ftit iżjed mill-qasma tal-bieba. Meta tonfoħ, il-bieba tibda tperper bil-vibrazzjonijiet u ddoqq. Naturalment jekk ikun hemm l-inqas varjazzjoni fil-wesgħa tal-qasba, fit-tul tagħha jew fil-ħxuna, il-hoss jinbidel. It-tfal jifirhu mhux ftit meta jiskopru li kull bedbut jista' jagħmel hoss differenti, u jekk

taghmlihom xi tliet bdiebet jew erbgħa, kollha ta' daqsijiet differenti, jindunaw li l-akbar bedbut se jkollu nota aktar baxxa, waqt li l-iżgħar u l-idjaq wieħed se jagħti l-oghla nota.

Il-bedbut bħala parti minn strumenti ohra: Il-bedbut tal-qasab hemm skopijiet ohra għalih, barra dak li jferraħ lit-tfal. Infatti nistgħu ngħidu li l-bedbut huwa l-baži ta' għadd ta' strumenti mużikali aktar komplessi. Billi bedbut waħdu jdoqq nota waħda biss, missirijietna kienu jaraw kif jagħmlu biex iżidu n-numru ta' hsejjes. Dan kienu jagħmluh billi jdeffsu bedbut għewwa biċċa qasba f'it usa' u itwal li tissejjah "qima", li fiha kienu jzidu xi hames toqbiet jew imriefes (*fingerholes*). Imbagħad erħilhom idoqqu xi melodiji sempliċi li issa, sfortunatament, f'it nistakru minnhom. Meta l-bedbut jiddeffes għewwa qasba ohra bl-imriefes, b'dan il-mod, johloq tip ta' klarinett li huwa magħruf matul il-medda kollha ta' l-Afrika ta' Fuq u tul ix-xtut tal-Mediterran. Fil-pajjiži ta' l-Afrika ta' Fuq huwa magħruf bħala żummara. Hawn Malta u fi Sqallija wkoll, insibu li l-isem żummara jintuża mhux biss għal dan l-istrument, iżda wkoll għal xi tipi ohra ta' sfar magħmulin mill-hxejjex.

Flok qima waħda ġieli niltaqgħu ma' tnejn marbutin flimkien, bħalma nsibu fiż-żaqq Maltija. F'dan il-każ għandna qima waħda b'hames rifsiet u ohra b'waħda. Kull qima jkollha bedbut tal-qasab imdeffes go fiha li jkun magħmul bil-mod li semmejna (l-iżjed komuni dak maqtuġħ 'l isfel; Fig. 5). Qabel ma jintużaw, dawn il-bdiebet iridu jkunu mnixxfen sewwa. Għaż-żaqq, iż-żewġ bdiebet iridu jinstemgħu qishom bedbut wieħed, jiġifieri jdoqqu l-istess nota. Biex jirnexxilek tagħmel dan, trid hafna logħob u paċenzja kbira. Hawn Malta l-użanza hi li ddeffes xagħra bejn il-perpura tal-bieba, biex tibqa' dik il-harira miftuħa u b'hekk tkun iżjed flessibbli. Imbagħad torbot il-hajt madwar il-bedbut fit-tarf t' isfel tal-bieba. Jekk in-nota għandha bżonn toġħla, trid tressaq il-hajt f'it iżjed 'il fuq. Iżda jekk in-nota għandha bżonn titbaxxa, trid torbot il-hajt kemxejn iżjed 'l isfel. Ġieli kienet ukoll titqiegħed xi qatra xema' f'tarf il-bieba biex tvarja t-ton harira 'l isfel. U hekk tkompli tilgħab u tipprova sakemm iż-żewġ bdiebet ikunu ntunati sewwa ma' xulxin. Id-daqqaqa taż-żaqq kienu jgħorru magħhom partita bdiebet biex ikunu jistgħu jagħzlu u jbiddu kif meħtieġ. Ġieli wkoll kienu jaqtgħu qalbhom għax isibu li "l-bdiebet ma jridux ikunu jafu".

Il-bedbut fil-kultura tagħna: Fil-qedem, kull haġa li kienet tipproduċi hoss kienet tiġi meqjusa bħala haġa maġika għax kellha "vuċi" li l-bniedem ta' dak iż-żmien ma setax jispjega. ⁸ Izda x'sehem kellu l-bedbut fil-ħajja tal-Maltin ta' l-imghoddi?

Hawn ta' min isemmi poeżija li jismha *MILIZIA inchella jdakka ta Zeppi bil BEDBUT FIL WACKT LI SEJER Santiermu*. ⁹ Din il-poeżija miktuba f'71 kwatrina b'taqbil ta' l-ghana Malti (abcb), kienet harget fl-1852 bi skop politiku. Dak iż-żmien, Dr. (wara Sir) Adrian Dingli kien ippropona li l-Maltin jidhlu għall-milizia bilfors. Il-poeżija toponi din l-idea b'mod ċar li jifhem kulhadd. Hija forma ta' oggżżjoni f'isem il-popolin. Nikkwota (bl-ortografija oriġinali) xi ftit strofi minnha:

7. Dock ja bedbut dock / Dock iddakka tatambur,
Igri ilbes l'uniformi / Biex santiermu t'fittesc tmur.

8. Dock ja bedbut dock / Biex nisctriplek habba tin
Lesti ruhek għal santiermu / Fittex naddaf l'azzarin

18. Dock ja bedbut dock / BANNI BANNUZZI ITTATA GEI
Int iddock u jien ingħanni / U fsantiermu immorru ittnei.

34. Dock ja bedbut dock / Biex nisctriplek habba tin

Af jech tonckos fil Milizia / Thallas hamsa u ghoscrin scelin.

Barra l-ħafna interess storiku u politiku, din il-poeżija għandha interess speċjali għalina għax insibu li l-bedbut tant huwa kunsidrat xi haġa Maltija li d-daqqa tiegħu hija hawnhekk identifikata mal-vuċi ta' protesta tal-poplu Malti. Punt iehor interessanti huwa li nsibu l-kliem *Doqq, ja bedbut doqq, biex nixctriplek habba tin* ripetuti kemm-il darba fil-poeżija. Kif nafu, il-bdiebet fihom ħafna logħob biex jiġu jdoqqu tajjeb u jhobbu jittantaw.

Għalhekk, qabel jonfhu fil-bieċa qasba, il-Maltin kellhom id-drawwa li jwieghdu 'l bedbut xi haġa tajba biex jibda jdoqq malajr. Li ġiethom f'rashom kienet il-ħabba tin taċ-ċappa:

Doqq, doqq, bedbut doqq / ħa nixctriplek habba tin/ minn għand Peppu s-Seraċin. ¹⁰

Interessanti li Giuseppe Pitre kien sab ħsieb simili fi Sqallija fejn kienu jogħrku l-bedbut (*zampogna, zampognella, sampugnedda, zammara, zammariiedda etc.*) bejn idejhom, u biex ifittex jibda jdoqq, jghidulu:

Sona sona, zammariiedda / chi ti fazzu la cammiciedda ¹¹

U f'Napli jghidu:

Sona sona, zampognella / ca t'accatto la gonnella,

La gonnella de scarlato: / Si non suone, te rompo la capo.

F'dawn il-formuli li nafu li jintużaw f' Malta, fi Sqallija u f' Napli, naraw li l-bedbut tista' tghid li jitqies mhux bhala haga mejta izda bhala haga hajja, saħansitra bhala wiehed li għandu bzonn jilbes u jiekol bħall-bniedem. Min jaf kemm hu antik dan il-ħsieb?

Minn dan kollu li semmejt jidher li l-bedbut huwa minsuġ sewwa fil-kultura tal-Maltin. Dan l-istrument ċkejken, speċjalment dak magħmul mill-qasab, mhux haga ta' Malta biss izda huwa wkoll parti integrali mill-kultura tal-pajjiżi ta' madwarna fil-Mediterran. Il-kultura tiegħu insibuha kull fejn jinsab jikber naturali l-qasab. Nafu wkoll illi dan il-bedbut tal-qasab ma tbiddel xejn minkejja ż-żmien li għadda minn fuqu.¹²

Kemm ilu fost il-Maltin ma naħsibx li qatt se nkunu nafu, izda nistgħu nghidu li huwa strument primittiv hafna, li hu magħġun fil-kultura tagħna, u li jkun għajb jekk wara dawn is-snin kollha fostna inħallu jintnesa u jintilef.

Noti u Referenzi.

1. Filippo Bonanni *Gabinetto Armonico* (Rome, 1723) Frank Harrison & Joan Rimmer *The Showcase of Musical Instruments* with 152 illustrations from Bonanni's *Gabinetto Armonico, 1723* (New York, Dover Publications, 1964)
2. Agius de Soldanis *Dizionario Maltese Italiano Latino* Bibljoteka Nazzjonali Ms 143
3. M. A. Vassalli *Ktyb yl klym Malti mfysser byl-Latin u byt-Talyn . . . Lexicon Melitense-Latino-Italum* (Romae 1796) Bibljoteka Nazzjonali Bq b4
4. *Vocabolario Maltese, Italiano, Inglese guidato da un Alfabeto Maltese perfetta imitazione dell Italiano* Quarta edizione (Malta 1853) Bibljoteka Nazzjonali Bd4 - 10.
5. Missieri jiftakar li meta kien għadu tifel, xi 65 sena ilu, zijuh minn Hal Qormi kien jagħmillu dak li kien jissejjah *bedbut* mill-bont tal-basal.
6. Skond id-daqqaq taż-żaqq Toni Cachia, imlaqqam *Il-Hammarun*, illum raġel ta' 83 sena, jekk il-qasab jitnixxef fix-xemx, il-bdiebet "jogħlbu u jmutu".

7. Dan it-tip ta' bedbut tghallimt naghmlu minn ghand *Il-Hammarun*, li mdorri jaghmilhom ghaż-zaqq b'dan il-mod (*down-cut reed*). Meta kien tifel huwa tghallem din is-sengha minn ghand daqqaq aghma min-Naxxar, imlaqqam Ġużeppi *L-Gharrun*.
8. Anthony Baines *Woodwind instruments & their History* (London, Faber and Faber, 1967), 171.
9. Nixtieq niringrazzja lil Dr. Albert Ganado talli wrieni din il-poeżija anonima:
MILIZIA inchella jdakka ta Zeppu bil-BEDBUT fil wackt li sejer Santiermu (1852).
10. Capt. E. D. Busuttil, *Ġabra ta' Qwiel Maltin* . . . (Malta, Lux Press, 1971) 60; Peppu s-Seracin aktarx kien minn H'Attard ghax in-nies ta' dan ir-rahhal kienu mlaqqmin "Is-Seracini".
11. Giuseppe Pitre *Giuochi fanciulleschi siciliani* (Palermo 1883, ristampa anastatica, Bologna, Forni Ed. 1969)
12. Anthony Baines *op. Cit.* 189-190.



Fig. 1 Incizjoni fil-*Gabinetto Armonico* ta' Filippo Bonanni, 1723.

Fig. 2 Bont tal-basal




Fig. 3 Bdiebet maghmulin miz-zokk tal-qamh




Fig.4 Bedbut tal-hafur